

ಪ್ರಸ್ತಾವನ್:

ಮೊಗಾಚ್ಯಾಂನೊ,

ಸೊಮ್ಯಾಚ್ಯಾ ಹ್ಯಾ ಪವಿತ್ರ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್  
ಎಕಾ ಕುಟ್ಮಾ ಭಾಶೆನ್ ಆಮಿ ಸಾಂಗಾತಾ ಜಮ್ಲ್ಯಾಂವ್.

ಆಯ್ಚಿ ದೇವ್‌ಸ್ತುತಿ ಪಾತಕ್ ಪಯ್ಸ್ ಕರುನ್ ದೆವಾಕ್  
ಮಾನ್ವೊಂಚಿ ಜಿಣಿ ಜಿಯೆಂವ್ಕ್ ಉಲೊ ದಿತಾ.

ಸ್ನಾನಿಕ್ ಜುವಾಂವ್ ತಾಚ್ಯಾ ಉತ್ರಾಂ ಆನಿ ಜಿಣಿಯೆ  
ಮಾರಿಫಾತ್ ಸೊಮ್ಯಾಚೊ ತಾಳೊ ಜಾಲ್ಲೆ ಪರಿಂ, ಆಮಿಯಿ  
ಸಂಸಾರಾಂತ್ಲ್ಯಾ ಭಿಯಾಚ್ಯಾ ವಾತಾವರಣಾಂತ್ ಆನಿ  
ದುಸ್ಮಾನ್ಕಾಯೆಚ್ಯಾ ಜಾಳಾಂತ್ ಭುಜ್ಜಣ್ ದಿಂವ್ಚೊ ತಾಳೊ ಜಾಂವ್ಕ್,  
ಸದಾಂಚ್ ಪಾತಾಕ್ ಕಾಂಟಾಳೊಂಕ್ ಗರ್ಜ್ ಆಸ್ಚಿ ಕುರ್ಪಾ ಹ್ಯಾ  
ಮಿಸಾಚಾ ಬಲಿದಾನಾ ವೆಳಾರ್ ಮಾಗ್ಯಾಂ.

## ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭಾ ಚಲೊವ್ನ್ ವರ್ಚಾ ಸರ್ವ್ ಮುಕೆಲ್ಯಾಂನಿ ಸಗ್ಳೆ ಕ್ರಿಸ್ತಿ ಪರ್ಜೆಕ್ ಸೊಮ್ಯಾಚ್ಯಾ ಯೆಣ್ಯಾಕ್ ಫಾವೊ ತಿ ತಯಾರಾಯ್ ಕರುಂಕ್ ಆಧಾರ್ ದಿಶೆಂ ತಾಂಚೆರ್ ತುಜೊ ಕುರ್ಪೆಚೊ ಪಾವ್ಸ್ ವೋತ್ ಮ್ಹಣ್ ಮಾಗ್ತಾಂವ್.

## ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚಾ ದೆಶಾಚ್ಯಾ ಫುಡಾರ್ಯಾಂನಿ ಸರ್ವ್ ಲೊಕಾಂಚೆಂ ಬರೆಂಪಣ್ ಮತಿಂತ್ ದವ್ರುನ್ ಸರ್ವಾಂಚೆ ಸರ್ವತೋಮುಖ್ ಉದರ್ಗತೆಕ್ ವಾವ್ರುಂಕ್ ಗರ್ಜ್ ಆಸ್ಚೆಂ ಬರೆಂ ಮನ್ ಆನಿ ಧೈರ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

3. ಆಮ್ಚಾ ಫಿರ್ಗಜ್ ಕುಟ್ಮಾಚ್ಯಾ ಸರ್ವ್ ಸಾಂದ್ಯಾಂನಿ ನಿಸ್ವಾರ್ಥಿ ಮನೋಭಾವನ್ ಫಿರ್ಗಜೆಚ್ಯಾ ಬರೆಪಣಾ ಖಾತಿರ್ ಆಪ್ಲೊ ತಾಂಕಿ ಪುರ್ತೊ ಸಹಕಾರ್ ದಿಂವ್ಕ್ ತುಜ್ಯಾ ಪವಿತ್ರ ಆತ್ಮಾಚ್ಯಾ ದೆಣ್ಯಾಂನಿ ಭರ್ ಮ್ಹಣ್ ಮಾಗ್ತಾಂವ್.

4. ಆಮ್ಚಾ ಫಿರ್ಗಜೆಂತ್ಲ್ಯಾ ಸಮೆಸ್ತ್ ಪಿಡೆಸ್ತಾಂಕ್, ಕಷ್ಟಾಂತ್ ಆಸ್ಲ್ಯಾಂಕ್ ಆನಿ ಬೆಜಾರಾಯೆಂತ್ ಆಸ್ಲ್ಯಾಂಕ್ ತುಜಿ ಕಾಕುಳ್ತಾ ದಾಕಯ್. ತಾಣೆಂ ಸರ್ವಾಂನಿ ಜಿವಿತಾಂತ್ ಭರ್ವಸೊ ಸಾಂಡಿನಾಸ್ತಾಂ ಸಂತೊಸಾನ್ ಜಿಯೆಂವ್ಕ್ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

5. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿ ಹಾಜರ್ ಜಾಲ್ಲ್ಯಾ ಆಮಿ ಸರ್ವಾಂನಿ ಪಾತ್ಕಾಕ್ ವೊಡ್ತಾ ತ್ಯಾ ಸಂಗಿಂ ಥಾವ್ನ್ ಸುಟ್ಕಾ ಆನಿ ಆಮ್ಚಾ ಅಂತಸ್ಕಾನಾಚ್ಯಾ ತಾಳ್ಯಾಕ್ ಚೀತ್ ದಿವ್ನ್ ದೆವಾಚ್ಯಾ ಉತ್ರಾಂ ಪರ್ಮಾಣೆಂ ಜಿಯೆಂವ್ಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಜೆಸ್ಸೆಜಾ ಮುಳಾಕ್ ಏಕ್ ಕೋಂಬ್ ಫುಟ್ತಲೊ, ಆನಿ ತಾಚ್ಯಾ ಪಾಳಾಂತ್ಲಿ ಏಕ್ ಕೊಮ್ನಿ ಉಪ್ಜತಲಿ. ಸರ್ವೆಸ್ಪರಾಚೊ ಅತ್ಮೊ ತಾಚೆರ್ ಯೆವ್ನ್ ರಾವ್ತಲೊ: ಜಾಣ್ವಾಯೆಚೊ ಆನಿ ಸಮ್ಜಣೆಚೊ ಅತ್ಮೊ, ಬುದಿಚೊ ಆನಿ ಪದ್ವೆಚೊ ಅತ್ಮೊ, ಸರ್ವೆಸ್ಪರಾಚ್ಯಾ ಶಾಣೆಪಣಾಚೊ ಆನಿ ಭಿರಾಂತಿಚೊ ಅತ್ಮೊ; ಸರ್ವೆಸ್ಪರಾಚಿ ಭಿರಾಂತ್ ತಾಚೆಂ ಪ್ರೇರಣ್ ಜಾತಲಿ. ತೊ ವಯ್ಲ್ಯಾ ವಯ್ರ್ ಪಳೆವ್ನ್ ನ್ಯಾಯನೀತ್ ಕರ್ಚೊ ನಾ, ಲೊಕಾಚೆಂ ಆಯ್ಕುನ್ ತೊ ಫರ್ಮಾಣ್ ಮಾರ್ಚೊ ನಾ. ತೊ ಪ್ರಾಮಾಣಿಕ್ಪಣಾನ್ ದುಬ್ಯಾಂಕ್ ನ್ಯಾಯ್ ಕರುನ್ ದಿತಲೊ, ದೆಶಾಚ್ಯಾ ಲ್ಹಾನ್ವಿಕಾಂ ಖಾತಿರ್ ನಿತಿನಿ ನಿರ್ಣಯ್ ಘೆತಲೊ; ಆಪ್ಲ್ಯಾ ಉತ್ರಾಚೆ ಬೊಡಿಯೆನ್ ದೆಶಾಕ್ ತೊ ಮಾರ್ ದಿತಲೊ ಆನಿ ಆಪ್ಲ್ಯಾ ವೊಂಟಾಂಚ್ಯಾ ಶ್ವಾಸಾನ್ ನಷ್ಟಾಂಚೊ ನಾಸ್ ಕರ್ತಲೊ. ಪ್ರಾಮಾಣಿಕ್ಪಣ್ ತಾಚ್ಯಾ ಪೆಂಕ್ಪಾಚೊ ಪಟ್ಯೊ ಜಾತಲೊ ಆನಿ ವಿಶ್ವಾಸಿಪಣ್ ತಾಚೊ ಕಮರ್ಬಂದ್. ಸುಣೆಂವಾಗೂಟ್ ಶೆಳಿಯೆ ಸಾಂಗಾತಾ ಜಿಯೆತಲೆಂ ಆನಿ ಬೊಕ್ಡೆಪೀಲ್ ಚಿಟ್ಯಾವಾಗಾಚೆ ಕುಶಿಕ್ ಆಡ್ ಪಡ್ತಲೊ. ವಾಸ್ತುಂ ಆನಿ ಶಿಂವ್ ಸಾಂಗಾತಾ ಚರ್ತಲಿಂ ಆನಿ ಏಕ್ ಲ್ಹಾನ್ ಭುರ್ಗೊ ತಾಂಕಾಂ ರಾಕ್ತಲೊ. ಗಾಯ್ ಆನಿ ಆಂಸ್ವೆಲ್ ಇಷ್ಟಾಗತಿಂತ್ ಆಸ್ತಲಿಂ ಆನಿ ತಾಂಚಿಂ ಪಿಲಾಂ ಸಾಂಗಾತಾ ನಿದ್ತಲಿಂ. ಶಿಂವ್ ಬಯ್ಲಾ ಭಾಶೆನ್ ತಣ್ ಖಾತಲೊ. ದುದಾಚೆಂ ಬಾಳೆಂ ಸೊರ್ಪಾಚ್ಯಾ ಬಿಳಾಚೆರ್ ಖೆಳ್ತಲೆಂ, ಲ್ಹಾನ್ ಭುರ್ಗೊಂ ಆಗಿಯ್ಯಾಚ್ಯಾ ಬಿಳಾಂತ್ ಹಾತ್ ಫಾಲ್ತಲೆಂ. ಮ್ಹಜ್ಯಾ ಆಖ್ಯಾ ಪವಿತ್ರ್ ಪರ್ವತಾರ್ ಕೋಣ್‌ಚ್ ವಾಯ್ಲ್ಯಾ ಕರಿನಾ, ಕೋಣ್‌ಚ್ ದೆಸ್ವಾಟ್ ಕರಿನಾ; ಕಿತ್ಯಾಕ್ ಜಶೆಂ ದರ್ಯಾಕ್ ಭರ್ತಿ ಯೆತಾ, ತಶೆಂ ಪೃಥ್ವಿ ಸರ್ವೆಸ್ಪರಾಚ್ಯಾ ಗಿನ್ಯಾನಾನ್ ಭರೊನ್ ಯೆತಲಿ. ಬಂದಿವಾಸಾಂತ್ಲ್ಯಾ ಲೊಕಾಚೆಂ ಪರ್ತಪ್ ತ್ಯಾ ದಿಸಾ ಜೆಸ್ಸೆಚೆಂ ಪಾಳ್ ಸಗ್ಳ್ಯಾ ರಾಷ್ಟ್ರಾಂಕ್ ಏಕ್ ಖುಣಾ ಕಶಿ ಉಬೆಂ ರಾವ್ತಲೆಂ, ಸಗ್ಳಿಂ ರಾಷ್ಟ್ರಾಂ ತಾಕಾ ಸೊಧುನ್ ಯೆತಲಿಂ ಆನಿ ತಾಚೆಂ ಘರ್ ಮಹಿಮೆವಂತ್ ಜಾತಲೆಂ.

ದೆವಾಚೆಂ ಉತರ್ ಹೆಂ

## ದುಸ್ರೆಂ ವಾಚಪ್

ಸಾಂ ಪಾವ್ಲುನ್ ರೋಮಾಗಾರಾಂಕ್ ಬರಯಿಲ್ಲಾ ಪತ್ರಾಂತ್ಲೆಂ ವಾಚಪ್

ಪವಿತ್ರ ಪುಸ್ತಕಾಂತ್ ಬರೊವ್ನ್ ಫಾಲ್ಗೊ ಸಂಗಿ ಆಮ್ಕಾಂ ಶಿಕೊವ್ನ್ ದಿವ್ಚೆ ಖಾತಿರ್ ಬರೊವ್ನ್ ಫಾಲ್ಗಾತ್. ತಾಂಣಿಂ ದಿಲ್ಲೆ ಸೊಸ್ಣಿಕಾಯೆ ಆನಿ ಉತ್ತೇಜನಾ ವರ್ವಿಂ ಆಮಿ ಭರ್ವಸೊ ಧರ್ಮೇ ಖಾತಿರ್ ತಾಂತ್ಲೊ ಸಂಗಿ ಬರಯ್ಲೊ. ಹೇ ಸೊಸ್ಣಿಕಾಯೆಚೆಂ ಆನಿ ಉತ್ತೇಜನಾಚೆಂ ಮೂಳ್ ಜಾವ್ನಾಸ್ಲೊ ದೇವ್ ತುಮಿ ಜೆಜು ಕ್ರಿಸ್ತಾಚೆ ದೆಖಿ ಪರ್ಮಾಣೆಂ ಜಿಯೆಶೆಂ ತುಮ್ಕಾಂ ಏಕ್ ಮನಾಚಿಂ ಕರುಂ. ಹಾಚೆ ವರ್ವಿಂ ಏಕ್ಚ್ ಕಾಳ್ಜಾನ್ ಆನಿ ಏಕ್ಚ್ ತಾಳ್ಜಾನ್ ಆಮ್ಚ್ಯಾ ಸೊಮಿಯಾ ಜೆಜು ಕ್ರಿಸ್ತಾಚ್ಯಾ ಬಾಪಾಕ್ ತುಮಿ ಸಮೆಸ್ತ್ ವಾಖಾಣುಂಕ್ ಪಾವ್ಲಾತ್. ತರ್ ಕ್ರಿಸ್ತಾನ್ ತುಮ್ಕಾಂ ದೆವಾಚೆ ಮಹಿಮೆ ಖಾತಿರ್ ಮಯ್ಪಾಸಾನ್ ಲಾಗಿಂ ಘೆತ್ಲಲೇಬರಿ, ತುಮಿಯೇ ಎಕಾಮೆಕಾ ಥಂಯ್ ಮಾಯಾವೊಗಾನ್ ಚಲಾ. ಆಪುಣ್ ವಿಶ್ವಾಸಿ ಮ್ಹಣ್ ದಾಖೊವ್ಚೆ ಖಾತಿರ್ ದೆವಾನ್ ಆಮ್ಚ್ಯಾ ಪುರ್ವಜಾಂಕ್ ಕೆಲ್ಲೊ ಭಾಸಾವ್ಣೊ ಜ್ಯಾರಿ ಕರ್ನ್ ಕ್ರಿಸ್ತಾಕ್ ಜುದೆವಾಂಚೊ ಸೆವಕ್ ಕರ್ನ್ ನಮಿಯರೊ ಮ್ಹಣ್ ಹಾಂವ್ ಧೈರಾನ್ ಸಾಂಗ್ತಾಂ. ಹೆರ್ ಜಾತಿಂಚೊ ಲೋಕ್ ಆಪ್ಣಾಕ್ ದೆವಾನ್ ದಾಖಿಯ್ಲೆಲೆ ಕಾಕುಳ್ಳಿ ಖಾತಿರ್ ತಾಕಾ ಮಹಿಮಾ ದಿತಾ; ಕಿತ್ಯಾಕ್ ಪವಿತ್ರ ಪುಸ್ತಕಿಂ ಅಶೆಂ ಮ್ಹಳಾಂ: “ಹ್ಯಾ ಪಾಸತ್ ಹೆರ್ ಜಾತಿಂಚ್ಯಾ ಲೊಕಾ ಮಧೆಂ ಹಾಂವ್ ತುಕಾ ನಾಂವಾಡ್ತಲೊಂ. ಆನಿ ತುಜ್ಯಾ ನಾಂವಾಚಿ ಕೀರ್ತ್ ಗಾಯ್ತಲೊಂ.”

ದೆವಾಚೆಂ ಉತರ್ ಹೆಂ

ಶುಭ್‌ವಾರ್ತಾ

ಸಾಂ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ತ್ಯಾ ದಿಸಾಂನಿ ಸ್ನಾನ್‌ದಾತಾರ್ ಜುವಾಂವ್ ಜುದೇಯಾಚ್ಯಾ ಅರಣ್ಯಾಂತ್ ದಿಷ್ಟಿ ಪಡ್ಲೊ ಆನಿ ಅಶೆಂ ಪ್ರಸಂಗ್ ಕರಿಲಾಗ್ಲೊ : “ತುಮ್ಮಿ ಪಾತ್ಕಿ ಜಿಣಿ ಬದಲಾ, ಕಿತ್ಯಾಕ್ ಸರ್ಗಿಂಚೆಂ ರಾಜ್ಯ್ ಲಾಗಿಂ ಪಾವ್ಲಾಂ.” ತಾಚೆಚ್ ವಿಶ್ಯಾಂತ್ ತೆಂ ಇಸಾಯಿಯಾ ಪ್ರವಾದ್ಯಾನ್ ಸಾಂಗ್‌ಲ್ಲೆಂ: ಅರಣ್ಯಾಂತ್ ಏಕ್ ತಾಳೊ ಬೋಬ್ ಮಾರ್ತಾ: ಸೊಮಿಯಾಕ್ ಏಕ್ ವಾಟ್ ತಯಾರ್ ಕರಾ; ತಾಚ್ಯಾ ಪಯ್ಣಾಕ್ ರಸ್ತೊ ನೀಟ್ ಕರಾ.” ಜುವಾಂವ್ ಕರ್ಯಾಲೊಂವೆಚೆಂ ವಸ್ತುರ್ ನ್ಹೆಸ್‌ಲ್ಲೊ ಆನಿ ತಾಣೆಂ ಪೆಂಕ್ಚಾಕ್ ಚಾಮ್ಡ್ಯಾಚೊ ಪಾಟೊ ಬಾಂಧ್‌ಲ್ಲೊ; ದೆಂಪೆ ಆನಿ ರಾನ್ ಮ್ಹೊಂವ್ ತಾಚೆಂ ಖಾಣ್.

ತವಳ್ ಜೆರುಜಲೆಮ್ ಶಹರಾಂತ್ಲೊ, ಜುದೇಯಾಚ್ಯಾ ಆಖ್ಯಾ ಪ್ರಾಂತಾಂತ್ಲೊ ಆನಿ ಯೊರ್ದಾನ್ ನ್ಹಂಯ್ ಬಗ್ಲೆಚ್ಯಾ ಸಗ್ಳ್ಯಾ ಬಯ್ಲಾಂತ್ಲೊ ಲೋಕ್ ತಾಚೆ ಸರ್ಶಿಂ ವೆತಾಲೊ ಆನಿ ಆಪ್ಲಿಂ ಪಾತ್ಕಾಂ ಉಚಾರ್ನ್ ಯೊರ್ದಾನ್ ನ್ಹಂಯ್ ತಾಚ್ಯಾ ಹಾತಾಂತ್ಲೆಂ ಸ್ನಾನ್ ಘೆತಾಲೊ. ಫಾರಿಜೆವಾಂ ಆನಿ ಸಾದುಸೆವಾಂ ಮಧ್ಲೆ ಸಬಾರ್ ಜಣ್ ಸ್ನಾನ್ ಘೆಂವ್ಕ್ ಆಪ್ಣಾ ಸರ್ಶಿಂ ಯೆತಾಲೆ ತೆಂ ಪಳೆವ್ನ್ ಜುವಾಂವ್ನ್ ತಾಂಕಾಂ ಮ್ಹಳೆಂ: “ಹತ್, ಆಗ್ಣ್ಯಾಚ್ಯಾ ಪಿಲಾಂನೋ, ಯೆಂವ್ಕ್ ಆಸಾ ತ್ಯಾ ಕ್ರೋಧಾ ಥಾವ್ನ್ ತುಮಿ ಚುಕೊವ್ನ್ ಘೆವ್ಯೆತ್ ಮ್ಹಣ್ ಕೊಣೆಂ ತುಮ್ಯಾಂ ಚತ್ರಾಯ್ ದಿಲಿ? ತರ್ ತುಮ್ಮಿ ಪಾತ್ಕಿ ಜಿಣಿ ಬದಲ್ಲ್ಯಾ ಮ್ಹಣ್ ದಾಖೊವ್ನ್ ದಿತಾತ್ ತ್ಯೊ ಕರ್ನೊ ಆಧಾರಾ. ‘ಆಮ್ಯಾಂ ಆಬ್ರಾಹಾಮ್ ಆವ್ಚೊ ಬಾಪ್ ಆಸಾ’ ಮ್ಹಣುನ್ ತುಮ್ಚೆ ಇತ್ಲ್ಯಾಕ್ ಮ್ಹಣುಂಕ್ ಧೈರ್ ಘೆನಾಕಾತ್. ಹಾಂವ್ ತುಮ್ಯಾಂ ಸಾಂಗ್ತಾಂ: ಹ್ಯಾಚ್ ಫಾತ್ರಾಂ ದಾವ್ನ್ ಆಬ್ರಾಹಾಮಾಕ್ ಸಂತತ್ ಉತ್ಪನ್ನ್ ಕರ್ಚಿ ದೆವಾಕ್ ಸಾಮರ್ಥಿ ಆಸಾ. ಇತ್ಲ್ಯಾ ಭಿತರ್‌ಚ್ ರುಕಾಂಚ್ಯಾ ಮುಳಾಕ್ ಕುರಾಡ್ ದವರ್ನ್ ಜಾಲ್ಯಾ.

ದೆಕುನ್ ಬರೊ ಪೊಳ್ ದೀನಾ ತೊ ಹರೈಕ್ ರೂಕ್ ಕಾತರ್ರಲೆ ಆನಿ ಉಜ್ಯಾಂತ್ ಉಡಯ್ತಲೆ. ದೆವಾ ಥಂಯ್ ತುಮ್ಮಾಚ್ ಪಾಟಿಂ ಪರ್ತೊಣ್ಯಾಚೊ ಗುರ್ತ್ ಮ್ಹಣ್ ಹಾಂವ್ ತುಮ್ಮಾಂ ಉದ್ಯಾನ್ ಸ್ನಾನ್ ದಿತಾಂ. ಪುಣ್ ಮ್ಹಜ್ಯಾ ಪಾಟ್ಲಾನ್ ಯೆತಾ ತೊ ಮ್ಹಜೆ ಪ್ರಾಸ್ ಬಳಿಷ್ಕಾ; ತಾಚ್ಯಾ ಪಾಂಯಾಂಚ್ಯೊ ವ್ಹಾಣೋ ವ್ಹಾವೊಂವ್ಕ್ ಸಯ್ತ್ ಹಾಂವ್ ಯೋಗ್ಯ್ ನ್ಹಯ್. ತೊ ತುಮ್ಮಾಂ ಪವಿತ್ರ್ ಆತ್ಮಾನ್ ಆನಿ ಉಜ್ಯಾನ್ ಸ್ನಾನ್ ದಿತಲೊ. ಆಪ್ಲೆಂ ಸುಪ್ ತಾಣೆಂ ಆತಾಂ ಹಾತಾಂತ್ ಧರ್ಲಾಂ ಆನಿ ಆಪ್ಲಿ ಧಾನಿ ತೊ ಆಸುಡ್ನ್ ನಿತಳ್ ಕರ್ತಲೊ. ಆಪ್ಲೊ ಗೋಂವ್ ತೊ ತುಪ್ಯಾಂನಿ ಭರ್ತಲೊ. ಪುಣ್ ಪೋಲ್ ಕೆದಿಂಚ್ ಪಾಲ್ವನಾ ತಸಲ್ಯಾ ಉಜ್ಯಾಂತ್ ಫಾಲ್ನ್ ಲಾಸ್ತಲೊ.”

ದೆವಾಚೆಂ ಉತರ್ ಹೆಂ

ಕ್ರಿಸ್ತ ಯೆಣ್ಯಾಚ್ಯಾ ಕಾಳಾಚೊ ದುಸ್ರೊ ಆಯ್ತಾರ್

08 ದಶೆಂಬರ್ 2019

---

## ಯುವಜನಾಂ ಪಾಸತ್ ಮಾಗ್ಣಿಂ

ಸರ್ಗಿಂಚ್ಯಾ ಬಾಪಾ/ ತುವೆಂ/ ಆಮ್ಚೆ ಸೊಡ್ವಣೆ ಪಾಸತ್/ ತುಜ್ಯಾ  
ಪುತಾ ಜೆಜುಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಲ್ಯಾ ಯುವ  
ಪ್ರಾಯೆರ್/ ಜೆಜುನ್/ ತುಜೆಂ ಮಿಸಾಂವ್/ ಜ್ಯಾರಿ ಕರ್ಲ್/ ಸರ್ಗಿಂಚೆಂ ರಾಜ್  
ಪರ್ಗಟ್ ಕೆಲೆಂ./ ಹ್ಯಾ ಪಾಸತ್/ ಆಮಿ ತುಕಾ ಅರ್ಗಾಂ ದಿತಾಂವ್./

ಯುವಜನಾಂಕ್ ಸಮರ್ಪಿಲ್ಲಾ ಹ್ಯಾ ವರ್ಸಾ/ ಆಮ್ಚ್ಯಾ ಸರ್ವ್  
ಯುವಜನಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ  
ವಿಂಚ್ಣಾರ್ ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್  
ಬಾಳ್ಕುನ್ ದವರ್./

ತುಂವೆಂ ದಿಲ್ಲಿಂ ದೆಣೆಂ ಆನಿ ಯುವ ಸಕತ್/ ಕುಟ್ಮಾಚ್ಯಾ/  
ವಾಡ್ಯಾಚ್ಯಾ/ ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್  
ವಾಪಾರುಂಕ್/ ತಾಂಚ್ಯೆ ಥಂಯ್ ಧೈರ್/ ಆನಿ ಉಗ್ತಿಂ ಮನ್ ರಚ್./ ತುಜ್ಯಾ  
ಉತ್ರಾಚಿ ತಾನ್/ ಆನಿ ಪವಿತ್ರ್ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/  
ದಿಸಾನ್ ದೀಸ್ ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತಿನ್ ಜಿಯೆವ್ನ್/  
ತಿಂ ಭಾವಾರ್ಥಾಚ್ಯೊ ಸಾಕ್ಷಿ ಜಾಂವ್ಪಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ  
ಮನೋಭಾವಾನ್ ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಪಿ./ ಸರ್ವ್  
ಯುವಜನಾಂನಿ/ ಎಕಾ ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್  
ವಳ್ಕುನ್/ ಕ್ರಿಸ್ತಿ ಸಮಾಜ್/ ಬಳ್ವಂತ್ ಕರ್ಚೆ ದಿಶೆನ್/ ಮೆಟಾಂ ಕಾಡುಂಕ್/  
ತುಜ್ಯೆ ಸಕ್ತಿನ್ ತಾಂಕಾಂ ಭರ್./

ಸರ್ವ್ ಥರಾಂಚ್ಯಾ/ ವಾಯ್ಲ್ಯೆ ಸವಯಾಂ ಥಾವ್ನ್/ ಸಂಸಾರಾಚ್ಯಾ  
ವೊಶ್ಯಾ ಥಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ  
ಚಮ್ಕುನ್,/ ಜಿವಿತಾಂತ್ ಜಯ್ತ್ ಆಪ್ಣಾಂವ್ಕ್/ ತಾಂಕಾಂ ಫಾವೊ ಕರ್./

ಬಳ್ವಂತ್ ಯುವ ಸಮಾಜ್/ ರುಪಿತ್ ಕರ್ಚಾ ದಿಶೆನ್/ ವಾವ್ರ್  
ಕರ್ಚಾ/ ಆನಿ ಯುವಜನಾಂಕ್ ಮಾರ್ಗದರ್ಶನ್ ದಿಂವ್ಚಾ/ ಆಮ್ಚ್ಯಾ ವಿಗಾರ್  
ಬಾಪಾಂಕ್/ ಫಿರ್ಗಜ್ ಗೊವ್ಪಿಕ್ ಪರಿಷದೆಚ್ಯಾ ಸಾಂದ್ಯಾಂಕ್/ ಆನಿ  
ಗುರ್ಕಾರಾಂಕ್ /ತುಜ್ಯಾ ಆಶಿರ್ವಾದಾಂನಿ ಭರ್./ ಆಮೆನ್./



ಕ್ರಿಸ್ತ ಯೆಣ್ಯಾಚ್ಯಾ ಕಾಳಾಚೊ ದುಸ್ರೊ ಆಯ್ತಾರ್

08 ದಶೆಂಬರ್ 2019

---